

आकाशवाणी  
क्षेत्रीय समाचार  
देहरादून (उत्तराखण्ड)  
शनिवार 06.06.2026  
समय 07.20

### मुख्य समाचार :-

- उत्तराखण्ड में विशेष गहन पुनरीक्षण अभियान के तहत 8 जून से बीएलओ घर-घर जाकर गणना फार्म वितरित और संकलित करेंगे, अंतिम मतदाता सूची 15 सितंबर को प्रकाशित की जाएगी।
- मुख्यमंत्री पुष्कर सिंह धामी ने आम जन से पर्यावरण संरक्षण और संवर्धन के लिए सामूहिक प्रयासों का आह्वान किया।
- मुख्य सचिव आनंद बर्द्धन ने टिहरी के चम्बा विकासखंड में आजीविका और स्वरोजगार परियोजनाओं का निरीक्षण किया। महिलाओं के आर्थिक सशक्तिकरण, स्थानीय उत्पादों की ब्रांडिंग और परियोजनाओं को समयबद्ध पूरा करने के लिए निर्देश।
- मुख्यमंत्री ने उधमसिंह नगर के काशीपुर में 25 करोड़ रुपए से अधिक की विभिन्न योजनाओं का लोकार्पण और शिलान्यास किया।

### एस.आई.आर

उत्तराखण्ड में विशेष गहन पुनरीक्षण कार्यक्रम के तहत आगामी सोमवार से बूथ लेवल अधिकारी घर-घर जाकर गणना फार्म वितरित करेंगे और उनका संकलन करेंगे। अपर मुख्य निर्वाचन अधिकारी डॉ. विजय कुमार जोगदंडे ने सचिवालय में आयोजित प्रेस वार्ता में इसकी जानकारी दी। एक रिपोर्ट-

अपर मुख्य निर्वाचन अधिकारी ने बताया कि राज्य के सभी विधानसभा क्षेत्रों में एसआईआर प्रक्रिया शुरू हो चुकी है। बीएलओ का प्रशिक्षण और गणना फार्मों की छपाई का कार्य पूरा कर लिया गया है। 8 जून से 7 जुलाई तक चलने वाले अभियान के दौरान बीएलओ घर-घर जाकर गणना फार्म वितरित करेंगे और उन्हें एकत्रित करेंगे। साथ ही प्राप्त फार्मों को बीएलओ ऐप के माध्यम से डिजिटाइज कर अपलोड भी किया जाएगा।

डॉ. जोगदंडे ने बताया कि यदि कोई मतदाता पहली बार घर पर नहीं मिलता है तो बीएलओ उसके घर पर तीन बार संपर्क करने का प्रयास करेंगे। राज्य में लगभग 79 लाख से अधिक मतदाताओं को गणना फार्म उपलब्ध कराए जाएंगे।

अपर मुख्य निर्वाचन अधिकारी ने बताया कि 14 जुलाई को मतदाता सूची के ड्राफ्ट का प्रकाशन किया जाएगा। इसके बाद 13 अगस्त तक दावे और आपत्तियां दर्ज की जा सकेंगी। सभी दावों और आपत्तियों के निस्तारण के बाद 15 सितंबर 2026 को अंतिम मतदाता सूची प्रकाशित की जाएगी।

अपर मुख्य निर्वाचन अधिकारी ने कहा कि मतदाता ईसीआई-नेट ऐप के माध्यम से भी गणना फार्म डाउनलोड कर उसे ऑनलाइन भरकर अपलोड कर सकते हैं। वहीं "बुक ए कॉल विद बीएलओ" सुविधा के जरिए मतदाता अपने क्षेत्र के बीएलओ से सीधे संपर्क कर सकते हैं।

**आकाशवाणी देहरादून के लिए समाचार कक्ष से हिना आजमी**

इससे पहले, डॉ. जोगदंडे ने मान्यता प्राप्त राजनीतिक दलों के प्रतिनिधियों के साथ बैठक भी की। उन्होंने सभी दलों से विशेष गहन पुनरीक्षण अभियान को सफल बनाने के लिए प्रत्येक बूथ पर बूथ लेवल एजेंट नियुक्त करने और अभियान में सहयोग करने की अपील की।

### पौधरोपण

विश्व पर्यावरण दिवस के अवसर पर मुख्यमंत्री पुष्कर सिंह धामी ने कल नैनीताल ज़िले के भीमताल में झील सौंदर्यीकरण अभियान में भाग लेते हुए पौधारोपण किया। इस अभियान के तहत भीमताल झील के किनारों पर बोगनबेलिया के पौधे लगाए जाएंगे, जिससे झील क्षेत्र के सौंदर्यीकरण और पर्यावरण संरक्षण को बढ़ावा मिलेगा।

मुख्यमंत्री ने इस अवसर पर आम जन से पर्यावरण संरक्षण और संवर्धन के लिए सामूहिक प्रयासों का आह्वान किया। उन्होंने कहा कि उत्तराखंड की संस्कृति और जीवनशैली का प्रकृति से गहरा संबंध रहा है तथा पर्यावरण संरक्षण हमारी परंपराओं का अभिन्न हिस्सा है।

मुख्यमंत्री ने लोगों से मानसून के दौरान अधिक से अधिक पौधे लगाने, जल स्रोतों के संरक्षण, नदियों और सार्वजनिक स्थलों की स्वच्छता बनाए रखने तथा प्लास्टिक के उपयोग को कम करने का आह्वान किया।

### कूड़ा निस्तारण

वहीं, विश्व पर्यावरण दिवस के अवसर पर मुख्यमंत्री ने भीमताल नगर पालिका को पांच नए कूड़ा वाहनों की सौगात दी। भीमताल भ्रमण के दौरान मुख्यमंत्री ने इन वाहनों को हरी झंडी दिखाकर रवाना किया। इस अवसर पर मुख्यमंत्री ने कहा कि भीमताल पर्यटन और धार्मिक दृष्टि से महत्वपूर्ण क्षेत्र है और यहां की झीलें और प्राकृतिक सुंदरता बड़ी संख्या में पर्यटकों को आकर्षित करती हैं। उन्होंने कहा कि नगर को स्वच्छ और सुंदर बनाए रखने के लिए पर्याप्त सुविधाओं और व्यवस्थाओं का होना आवश्यक है। इसी उद्देश्य से नगर पालिका को नए कूड़ा वाहन उपलब्ध कराए गए हैं, ताकि कूड़े के संग्रहण और निस्तारण का कार्य बेहतर ढंग से किया जा सके।

मुख्यमंत्री ने कहा कि शहर की स्वच्छता बनाए रखने के साथ-साथ कूड़े का समय पर निस्तारण भी जरूरी है। उन्होंने बताया कि राज्य सरकार नगर निकायों को स्वच्छता अभियान को मजबूत करने के लिए कूड़ा वाहनों के साथ अन्य आवश्यक उपकरण भी उपलब्ध करा रही है, जिससे शहरी क्षेत्रों में स्वच्छता व्यवस्था को और बेहतर बनाया जा सके।

## निरीक्षण

टिहरी गढ़वाल जिले के चम्बा विकासखंड में मुख्य सचिव आनंद बर्द्धन ने विभिन्न आजीविका और स्वरोजगार से जुड़ी परियोजनाओं का स्थलीय निरीक्षण किया। इस दौरान उन्होंने ग्रामीण अर्थव्यवस्था को मजबूत बनाने और महिलाओं के आर्थिक सशक्तिकरण पर विशेष जोर दिया।

निरीक्षण के दौरान मुख्य सचिव ने निर्देश दिए कि रीप और अन्य आजीविका संवर्धन योजनाओं के तहत संचालित गतिविधियों को और अधिक प्रभावी बनाया जाए। उन्होंने स्थानीय उत्पादों की ब्रांडिंग, पैकेजिंग और बाजार विस्तार को बढ़ावा देने के साथ निर्माणाधीन परियोजनाओं में गुणवत्ता मानकों का पालन सुनिश्चित करने के निर्देश भी दिए।

उन्होंने दिखोलगांव में रीप परियोजना और आई.एफ.ए.डी के सहयोग से संचालित हिमालयन भोजनालय फूड कार्ट का निरीक्षण किया तथा स्वयं सहायता समूह की महिलाओं से संवाद किया। इस दौरान महिलाओं ने स्थानीय व्यंजनों के निर्माण और विपणन से जुड़े अपने अनुभव साझा किए।

इसके बाद मुख्य सचिव ने नागणी में निर्माणाधीन मिनी फिश प्रोसेसिंग यूनिट का निरीक्षण किया। अधिकारियों ने बताया कि परियोजना से जुड़े अधिकांश निर्माण कार्य पूरे हो चुके हैं और शेष कार्य प्रगति पर हैं। मुख्य सचिव ने परियोजना को समयबद्ध ढंग से पूरा करने के निर्देश दिए।

## लोकार्पण व शिलान्यास

मुख्यमंत्री पुष्कर सिंह धामी ने उधमसिंह नगर के काशीपुर में वर्चुअल माध्यम से 25 करोड़ 19 लाख रुपये की लागत से होने वाले तीन विकास कार्यों का शिलान्यास तथा दो विकास कार्यों का लोकार्पण किया। इस अवसर पर उन्होंने कहा कि राज्य सरकार काशीपुर के समग्र विकास और आधुनिक आधारभूत सुविधाओं के विस्तार के लिए लगातार कार्य कर रही है।

मुख्यमंत्री ने बताया कि शहर को जाम की समस्या से राहत दिलाने के लिए लगभग 34 करोड़ रुपये की लागत से आठ प्रमुख चौराहों के निर्माण और सौंदर्यीकरण का कार्य शुरू किया जा रहा है। पहले चरण में ननकाना साहिब चौक और महाराणा प्रताप चौक के सौंदर्यीकरण कार्यों का शिलान्यास किया गया है।

सड़क परिवहन को मजबूती देने के लिए 16 करोड़ 81 लाख रुपये की लागत से काशीपुर-रामनगर मार्ग के मरम्मत और निर्माण कार्यों का भी शिलान्यास किया गया। इसके अलावा काशीपुर स्टेडियम में निर्मित ओपन जिम तथा उधम सिंह नगर विकास प्राधिकरण के क्षेत्रीय कार्यालय में बने प्री-फैब्रिकेटेड स्ट्रक्चर का लोकार्पण भी किया गया।

## ई-85 फ्यूल

पेट्रोलियम और प्राकृतिक गैस मंत्री हरदीप सिंह पुरी ने कल विश्व पर्यावरण दिवस के अवसर पर नई दिल्ली में फ्लेक्स-फ्यूल वाहनों के लिए ई-85 ईंधन लॉन्च किया। इस दौरान श्री पुरी ने घोषणा की कि ई-85 ईंधन की कीमत सामान्य ई-20 मिश्रित ईंधन से लगभग 20 रुपये प्रति लीटर कम होगी। पेट्रोलियम और

प्राकृतिक गैस मंत्री ने ई-85 के लाभ के बारे में जानकारी देते हुए कहा कि यह ग्रीनहाउस गैस उत्सर्जन को कम करके और आयातित कच्चे तेल पर निर्भरता को घटाकर महत्वपूर्ण पर्यावरणीय लाभ प्रदान करता है। उन्होंने कहा कि इथनॉल आधारित ईंधन किसानों को भी लाभ पहुंचाएगा जिससे ग्रामीण अर्थव्यवस्था मजबूत होगी और भारत की ऊर्जा सुरक्षा को और मजबूती मिलेगी।

-----